



**QORTI TAL-MAGISTRATI (GHAWDEX)
BĦALA QORTI TA' ĠUDIKATURA KRIMINALI**

**Magistrat Dr. Joseph Mifsud B.A. (Legal & Int. Rel.),
B.A. (Hons), M.A. (European), LL.D.**

**Il-Pulizija
(Spettur Bernard Charles Spiteri)**

vs.

Francine Cini

Każ Numru: 178/2018

Illum 15 ta' Diċembru 2020

- **Preliminari**

Il-Qorti;

Rat l-imputazzjonijiet miġjuba kontra l-imputata **Francine Cini**, bint Joseph Cini u Gracie xebba Buttigieg, imwielda nhar it-12 ta'

Novembru 1985 fir-Rabat, Għawdex, residenti ġewwa l-fond 'Port Mans', Blk A, Flat 2, Triq is-Sajjed, Marsalforn, Żebbug, Għawdex u detentriċi tal-karta tal-identita' bin-numru 886(G), akkużata talli nhar l-1 ta' Mejju 2018 għall-habta ta' 10:30 hrs ġewwa l-Għassa tal-Pulizija, ir-Rabat, Għawdex:

(1) Bil-ħsieb li tagħmel ħsara lill-ex partner tagħha Domenic Zammit akkużatu quddiem awtorita' kompetenti (l-Għassa tal-Pulizija, Rabat, Għawdex), PS 698 b'reat filwaqt li hi kienet taf li hu kien innoċenti, u dan għamlitu bil-ħsieb ta' estorsjoni ta' flus jew ħwejjeg oħra;

Akkużata wkoll li talli aktar kmieni f'fond ta' garaxxijiet li jinsabu fi Triq Ghar Qawqla f'Marsalforn, Żebbug, Għawdex:

(2) Volontarjament ħassret jew għamlet ħsara fi ħwejjeg Domenic Zammit fil-bieb tal-garaxx, liema ħsara tammonta għal anqas minn €23.29 għad-dannu tal-istess Domenic Zammit;

(3) Bi ħsara tas-sid jew detentur għamlet vjolazzjoni oħra kontra l-proprjeta' ta' Domenic Zammit mhux imsemmija fil-paragrafi ta' qabel dan l-artikolu u lanqas band'oħra fil-Kodiċi Kriminali.

Rat l-atti kollha ta' dan il-proċediment u d-dokumenti esebti.

Semgħet ix-xhieda kollha prodotti mill-Prosekuzzjoni.

Semgħet ix-xhieda tal-imputata Francini Cini li minn jeddha hadet il-pedana tax-xhieda.

Semgħet ix-xhieda kollha mressqa mid-difiza.

Rat in-Nota ta' Sottomissjonijiet prezentata mill-parte ċivile fit-tnejn (2) ta' Awwissu 2019 (Fol 114 et seq).

Rat in-Nota ta' Sottomissjonijiet tad-difiza prezentata fis-sebgha u għoxrin (27) ta' Settembru 2019 (Fol. 121 et seq).

Rat id-digriet tas-6 ta' Lulju 2020 fejn il-kawża kienet differita għal-lum għas-sentenza.

Ikkunsidrat:

- **Sintezi tax-Xhieda Migbura**

PS 698 Shaun Tabone (Fol. 4 et seq) għamel affidavit fejn spjega li fl-ewwel (1) ta' Mejju 2018 għall-ħabta tal-għaxra u nofs ta' filgħodu (10.30hrs) waqt li kien qiegħed xogħol fl-Għassa tal-Pulizija tar-Rabat, Għawdex, Francine Cini detentriċi tal-karta tal-identita numru 886(G) irraportat li l-eks maħbub tagħha Domenic Cassar kien kissrilha l-

windscreen tal-vettura tagħha li għandha n-numru tar-registrazzjoni Raiyle. Mas-surgent Tabone, Cini insistiet li kienet ċerta li Zammit kien għamel din il-ħsara fuq il-vettura tagħha għar-raġuni li matul dak il-lejl Zammit kien wahhal camera mal-bieb tal-garaxx tiegħu.

Is-Surgent kompli li huwa kien baġhat għal Zammit u tah id-drittijiet tiegħu. Zammit kien sostna mas-Surgent li l-windscreen tal-vettura ta' Cini kien ilu mkisser għaliex il-vettura kienet involuta f'ħabta fi Triq il-Kapuċċini, ir-Rabat. Sostna li Cini kienet qed tipprova tirraġona l-ħsara minn fuq dahru.

Is-Surgent kompli jgħid kif huwa kien reġa sejjah lil Cini u saqsieha jekk il-vettura tagħha kinitx involuta f'xi incident u jekk wara dan l-incident il-windscreen kienx ixxaqqaq. Cini insistiet li l-ħsara li kienet sabet ma kellhiex x'taqsam ma' dik tal-ħabta. Il-windscreen ma kinitx imxaqqaq daqshekk.

In vista ta' dak rappurtat minn Cini, Domenic Zammit u l-Avukat tiegħu talbu sabiex Cini tiġi investigata talli għamlet rapport falz.

Is-Surgent talab l-għajnuna tal-Ispettur Spiteri u flimkien spezzjonaw il-vettura ta' Cini li kienet parkeggjata quddiem l-Għassa n-naħa l-oħra tat-triq. Mill-investigazzjoni magħmula minnhom irrizulta li fuq in-naħa ta' barra l-windscreen kien lixx mingħajr l-ebda sinjali ta' ħsara. Iċċekkjaw ukoll l-istess windscreen minn ġewwa u rrizulta li l-ħsara kienet tinħass minn ġewwa. Dan tahom x'jifhmu li l-ħsara fil-windscreen kienet jew saret minn ġewwa jew inkella komplet tespandi

wehidha konsegwenza tal-ewwel impatt li Cini kellha bil-vettura. Is-Surgent sostna li Cini kontinwament pruvat titfa' dubju u thassib serju li Domenic Zammit kien wara din il-hsara.

Sussegwentement Domenic Zammit reġa' mar l-Għassa jirraporta li huwa kien mar biex idahhal iċ-ċavetta fil-lock tal-garaxx tiegħu u ċ-ċavetta ma kinitx dahlet. Induna li xi hadd kien poggielu xi haġa fil-lock. Huwa naddaf il-lock b'labra u minnha hareġ biċċa njama. Zammit ipprezenta footage mill-camera li huwa kien wahhal mal-bieb tal-garaxx fejn tidher Francine Cini tersaq qrib il-garaxx ta' Zammit, tagħmel xi haġa mal-bieb u ftit wara tinduna bil-camera u tidher tinhasad u tinfixel. Zammit allega li dan kien sehh ftit minuti qabel ma' Cini marret tagħmel ir-rapport kontrieh.

In kontro-eżami s-Surgent spjega li l-kliem indikat b'ittri skuri kien qed jirreferi għall-kliem li ntqal gol-Għassa. Mistoqsi min talab biex jittiehdu proceduri kontra Francine Cini għal rapport falz, is-Surgent wieġeb li tali talba saret kemm minn Domenic Zammit kif wkoll mill-Avukat tiegħu. Komplja jghid li Zammit ried li jittiehdu passi kriminali kontra Cini kemm minhabba r-rapport falz u anke ghaliex kienet ghamlitlu l-affarijiet fis-serratura. B'riferenza għat-trab li fil-PIRS report inghad li gie nnutat fix-xaqq tal-windscreen u għall-fatt li m'hemm l-ebda riferenza għal dan it-trab fl-affidavit tiegħu, ix-xhud wieġeb li kien biss bi zball li huwa ma ghamilx referenza għal dan it-trab fl-affidavit tiegħu.

L-Ispettur Bernard Charles Spiteri (Fol. 7 et seq) xehed li nhar l-ewwel (1) ta' Mejju 2018 kien kellmu s-Surgent Shaun Tabone rigward suspett li

s-Surgent kellu li Francine Cini setgħet għamlet rapport falz kontra Domenic Zammit. Cini kienet allegat li Zammit kien kisrilha l-windscreen tal-vettura tagħha matul il-lejl waqt li din kienet parkeggjata fil-kumpless tal-garaxxijiet fejn għandha l-appartament. Min-naħa tiegħu Zammit kien sostna li l-windscreen kien inkiser in segwitu għall-incident li kellha Cini bl-istess vettura xi żmien aktar qabel. L-Ispettur Spiteri flimkien mas-Surgent spezzjonaw il-vettura ta' Cini li kienet quddiem l-Għassa tal-Pulizija. Minn ġewwa tal-vettura, il-ħgiega tal-windscreen kienet tinħass miksura iżda minn barra ma kien jinħass xejn. L-Ispettur temm jgħid li aktar tard Zammit kien irraporta li kien sab il-lock tal-garaxx imblukatt. Pero' fuq din il-materja huwa ma kienx involut.

In kontro-eżami L-Ispettur ikkonferma li l-uniku involviment tiegħu kien meta huwa eżamina l-windscreen tal-vettura tal-imputata flimkien mas-Surgent Tabone. Mistoqsi jekk lil Cini ingħatawliex id-drittijiet, l-Ispettur wiegħeb li x'hin hu eżamina l-windscreen, Cini ma għet mistoqsija xejn fuq rapporti foloz. L-Ispettur ikkonferma wkoll li l-fatt li Cini kienet involuta f'incident tat-traffiku qabel l-ewwel (1) ta' Mejju 2018 kien ingħab a konjizzjoni tiegħu. Pero' sostna li huwa ma kienx mexxa l-investigazzjoni fuq il-każ. Is-Surgent Tabone kien ha ħsieb.

Rigward ix-xaqq li kien hemm fil-windscreen, l-Ispettur ikkonferma li minn barra tal-windscreen ma kien jinħass xejn iżda minn ġewwa kien jinħass.

Rigward il-footage, l-Ispettur wiegeb li huwa ma kienx rah. Sostna li l-Pulizija ma kinitx marret gabritu hi għar-raġuni li Zammit kien ha ħsieb jgħaddi l-footage lill-Pulizija. Ma kinitx l-ewwel darba li l-footage jgħadduh in-nies lill-Pulizija minflok imorru l-Pulizija jiġbruh.

In ri-eżami, l-Ispettur tenna li l-ġbir tal-footage ha ħsiebha s-Surgent. Huwa ma kienx mar fuq il-post u l-footage ma rahx.

Domenic Zammit (Fol. 9 et seq) xehed li fl-ewwel (1) ta' Meju 2018 rċieva telefonata mill-Għassa tal-Pulizija fejn intalab imur l-Għassa għaliex kien sar rapport kontra tiegħu minn Francine Cini li huwa kien kissrilha l-windscreen tal-vettura tagħha. Zammit mill-ewwel informa lill-Pulizija li l-windscreen ta' quddiem kien ilu miksur sa minn Settembru ta' qabel wara li Cini kienet involuta f'incident tat-traffiku. Huwa ċaħad li kellu aċċess għall-vettura jew li kien mess il-vettura ta' Cini minn ġewwa.

Domenic Zammit kompli jgħid li huwa kien waħhal camera mal-bieb tal-garaxx tiegħu u li l-istess camera kienet turi l-vettura ta' Cini parkeġġjata. Il-Pulizija għalhekk talbuh iġib il-filmat biex jiġi verifikat li huwa ma kienx mess il-vettura ta' Cini. Mill-filmat li Zammit gabar, Cini dehret wkoll tagħmel xi haġa fil-lock. Minn verifiki li mbagħad għamel ix-xhud, huwa sab injama fil-lock. Bħala valur tal-lock li saret il-ħsara fiha, ix-xhud indika li l-ammont ta' spejjeż involuti ma kinux jaqbz u l-ammont ta' ħmistax -il ewro (€ 15).

Jonathan Mizzi (Fol 14) xehed li huwa ġie nominat mill-Qorti sabiex janalizza CCTV footages u jnizzel stills minnu. L-espert indika li minkejja li huwa nizzel l-istills huwa ma setax jivverifika d-dati u l-ħin peress li l-footage ma kienx nizzlu huwa direttament mis-sistema.

Dr. Ethel Felice (Fol. 29) xehdet li hija kienet ġiet nominata sabiex tirrelata fuq l-istat mentali ta' Francine Cini. Ix-xhud ikkonkludiet li Cini hija mara mentalment b'saħħitha u li m'għandha l-ebda sinjali ta' mard mentali.

Antwan Mugliett (Fol. 36) xehed li huwa kien ġie nominat mill-Qorti sabiex jistabbilixxi kif saret il-ħsara fuq il-windscreen preċiżament jekk din saritx minn ġewwa jew minn barra. L-espert ikkonkluda li l-ħsara kienet saret minn ġewwa għall-barra u mhux viċi-versa.

In kontro-eżami x-xhud speċifika li meta d-daqqa fuq il-windscreen tkun bdiet minn ġewwa din tkompli fuq l-istess linja minn ġewwa. Dan għaliex il-windscreen ikun magħmul minn layers differenti ta' ħġieġ u allura jekk titlaq il-ħġieġa ta' ġewwa din tkompli għaddejja fuq l-istess layer. Temm jgħid li mit-tip ta' inċident li kellha Cini, hemm tendenza li tiċċaqlaq iċ-ċappetta fejn fuqha hemm il-windscreen. Dan seta' wassal li l-windscreen jitqanqal minn ġewwa u jinkiser.

Francine Cini (Fol. 80) ipprezentat l-invoices tal-ħsarat li kellha riżultat tal-inċident li kien seħħ fl-2017. Dawn kienu datati Ottubru 2017. Ipprezentat ukoll ir-rapport tal-warden tal-ħabta tal-wieħed u tletin (31)

ta' Meju 2018, ritratti tal-istess habta li sehhet fl-2018 u li hadithom bil-mobile tagħha u invoice relatata mat-tiswijiet li saru f' Awwissu 2018.

In kontro-eżami, l-imputata wiegbet li wara l-incident li kellha f' Settembru 2017 il-windscreen ma kienx inbidel għaliex il-panel beater kien qalilha li kienet tiflah issuq bih naqra ohra, anke għaliex ma kellhiex VRT skedat fil-vicin. Mistoqsija jekk imbagħad hi fl-ewwel (1) ta' Meju 2018 għamlitx rapport li Dominic Zammit kien xaqqaq il-windscreen, hija चाहdet dan u qalet li għamlet rapport li mal-lejl il-windscreen kompliet tinkiser.

Johann Vella (Fol. 98 et seq) xehed li fl-incident li kellha Francine Cini f' Settembru 2017, il-windscreen tal-vettura tagħha kien ixxaqqaq naqra. Peress li it-ticrita ma komplietx tikber, il-windscreen ma nbidilx. Pero' mbagħad mat-tieni incident li kellha l-ħsara fil-windscreen telgħet aktar u allura dan kellu jinbidel. Wara l-ewwel incident il-windscreen ma kienx inbidel għax ix-xaqq fil-windscreen kien mal-faxxa ta' isfel tal-windscreen, madwar zewg centimetri '1 fuq mill-faxxa s-sewda. Ikkonferma wkoll li windscreen jista' jmur kemm minn barra kif ukoll minn għewwa.

In ri-eżami, ix-xhud specifika li l-windscreen imur minn barra jekk id-daqqa tkun minn barra u minn għewwa jekk id-daqqa tkun minn għewwa.

Ikkunsidrat:

Il-fatti tal-kaz huma s-segwent: fl-ewwel (1) ta' Mejju 2018, Francine Cini ghamlet rapport fl-Għassa tal-Pulizija tar-Rabat, Għawdex fejn allegat li l-eks sieheb tagħha Domenic Zammit kien għamlilha hsara fil-windscreen waqt li l-vettura tagħha kienet f'kumpless ta' garaxxijiet f'Marsalforn. Domenic Zammit gie mitkellem fuq il-kaz. Filwaqt li ċaħad l-allegazzjoni, sostna li l-windscreen kien inkiser in segwitu għall-incident li kellha Cini ftit tax-xhur qabel. Il-fatt li Zammit ma kienx mess il-vettura ta' Cini seta' jiġi konfermat mis-CCTV footage minn camera li huwa kellu mal-garaxx peress li l-vettura ta' Cini kienet parkeġġjata faċcata tal-istess garaxx. Meta Zammit ġabar l-istess footage, irrizulta wkoll li Cini kienet imblukkatlu s-serratura tal-garaxx. Zammit għalhekk talab lill-Pulizija biex jieħdu passi kriminali kontra Francine Cini għal rapport falz kif ukoll talli għamlet hsara fis-serratura tal-garaxx tiegħu.

Ikkunsidrat:

- **L-Ewwel Imputazzjoni: ir-Reat tal-Kalumnja Kontemplat taħt l-Artikolu 101(1) tal-Kap. 9**

L-artikolu 101 tal-Kodici Kriminali jattribwixxi responsabbilta' kriminali lil kull minn: *"bil-ħsieb li jagħmel hsara lil xi persuna, jakkuża lil dik il-persuna quddiem awtorità kompetenti b'reat, filwaqt li jkun jaf li dik il-persuna hija innocenti."* Komunement dan ir-reat huwa magħruf bħala dak tal-kalumnja verbali jew diretta. B'riferenza għal dan ir-reat fin-noti tiegħu

L-Professur Mamo jgħallem li *“such crime is completed by the mere presentation of the information, report or complaint to the competent authority.”*

L-elementi ta’ dan ir-reat huma prattikament tnejn:

- (a) ir-rapport falz jew id-denunzja falza, liema rapport u denunzja jridu jkunu tali illi abbażi tal-istess, azzjoni kriminali tista’ tittiehed jew tkun ittiehdet fil-konfront tal-persuna jew persuni falzament akkużati; u
- (b) L-intenzjoni tal-persuna li hija tagħmel ħsara lill-persuna jew persuni illi jiġu akkużati ingustament;

F’sentenza mogħtija mill-Qorti tal-Appelli Kriminali (Sede Inferjuri) fis-sebgha (7) ta’ Novembru 1949 fl-ismijiet **Il-Pulizija vs Vincenzo Attard**, il-Qorti kienet ikkummentat li: *“Biex ikun hemm ir-reat ta’ falza denunzja hemm bzonn li d-denunzja falza tkun dwar delitt jew kontravvenzjoni li jagħtu lok għal azzjoni kriminali persegwibbli quddiem il-Qorti ta’ Gustizzja Kriminali.”*

F’sentenza oħra fl-ismijiet **Il-Pulizija vs Joseph Seychell**¹ kompli jingħad li: *“L-akkuza jew denunzja, għall-finijiet tal-kalunja ma tirrikjedi ebda formalita partikolari; l-unika haga li hi rikjesta hi li dik l-akkuza jew denunzja issir quddiem awtorita kompetenti, jigifieri awtorita’ li għandha is-setgha li tipprocedi biex tinvestiga u*

¹ Deciza fis-sbatax (17) ta’ Ottubru 1997 mill-Qorti tal-Appell Kriminali

*eventwalment tressaq il-Qorti lil dik il-persuna li tkun allegatament ikkomettiet dak ir-reat.” Dan gie ribadit ukoll f’sentenza aktar riċenti fl-ismijiet **Il-Pulizija vs Doreen Zammit** deciza fil-ħmistax (15) ta’ Ġunju 2001 fejn il-Qorti irribadiet li: “Kull ma jirrikjedi l-artikolu 101 (reat ta’ kalumnja) huwa l-att materjali tar-rapport lill-awtoritajiet kompetenti, u l-element formali fis-sens li min ghamel dak ir-rapport kontra persuna fejn akkuzata b’reat, kien jaf li dik il-persuna fil-fatt ma kenitx ghamlet dak ir-reat, bil-konsegwenza naturali li tali agir effettivament iwassal sabiex tigi kagjonata hsara lill-persuna rapportata. Kif dejjem gie ritenut, wiehed huwa tenut dejjem responsabbli għall-konsegwenzi naturali ta’ dak li intenzjonalment u volontarjament jagħmel.”²*

Minn eżami tal-PIRS bir-riferenza 10/Z/1528/2018 li l-kontenut tiegħu gie konfermat mis-Surgent Shaun Tabone li wkoll xehed f’dawn il-proċeduri bil-mezz tal-affidavit u anke in kontro-eżami, jirrizulta li Francine Cini effettivament għamlet rapport lill-Pulizija Eżekuttiva fl-Għassa tal-Pulizija tar-Rabat, Ghawdex fil-konfront ta’ Domenic Zammit. Hija kienet irrapportat li Zammit kien għamlilha ħsara fil-windscreen tal-vettura tagħha. Tajjeb li jingħad li għalkemm meta xehdet quddiem din il-Qorti, hija insistiet li mhux minnu li kienet għamlet tali rapport fil-konfront ta’ Domenic Zammit,³ dak imniżżel fil-PIRS huwa ċar u ma jhalli l-ebda dubju li effettivament l-imputata għamlet tali rapport fil-konfront ta’ Zammit. Fil-mument li għamlet ir-rapport Cini ma

² Ara wkoll sentenza fl-ismijiet Il-Pulizija vs Marica Muscat deciza fit-tnax (12) ta’ Diċembru 2011 (Kaž Nru 279/2008).

³ Fol. 83 tal-proċess.

qalitx biss li kellha suspett f'Dominic Zammit; iżda skont kif indikat fl-istess PIRS: “ *She insisted that it was done by her ex-boyfriend, Domenic Zammit. Cini said that the reason that she suspects in her ex-boyfried is because when she went this morning to her car she found a small camera at Zammit’s garage door.*”⁴ Ir-rapport li sar fil-konfront ta’ Zammit jikkostitwixxi reat a tenur tal-artikolu 325 tal-Kap. 9 tal-Liġijiet ta’ Malta, liema reat iġorr miegħu piena karċerarja. Infatti tant hu hekk li l-Pulizija bagħtet għal Zammit biex imur l-Għassa tal-Pulizija, gie mogħti d-drittijiet tiegħu, gie infurmat għalfejn kien imsejjaħ l-Għassa u dan kollu qabel ma tteħditlu l-verzjoni tiegħu tal-fatti. L-ewwel element għalhekk jirriżulta sodisfatt.

Din il-Qorti trid issa tghaddi biex tistabilixxi jekk l-imputata kinitx konxja tal-fatt li r-rapport li hija kienet qegħda tagħmel kienx wieħed falz u jekk l-intenzjoni tagħha kinitx li tagħmel ħsara lill-istess Domenic Zammit. Mill-provi akkwiziti jirriżulta li l-imputata kienet konsapevoli tal-fatt li l-ħsara fil-windscreen kienet ġiet kaġunata riżultat ta’ ħabta li hija kienet involuta fiha f’Settembru 2017. Infatti hija tippreżenta l-invoices tat-tiswijiet li saru fuq il-vettura tagħha in konnessjoni mal-incident ta’ Settembru 2017. In kontro-eżami hija tammetti wkoll li b’riżultat tal-incident ta’ Settembru 2017 il-windscreen kienet saritlu ħsara iżda kienet ingħatat il-parir biex ma tbiddlux għaliex setgħet tkompli ssuq il-vettura kif kienet.⁵ Apparti minn hekk, kemm

⁴ Fol. 69 tal-proċess.

⁵ Ara Kontro-Ezami tal-imputata a fol. 82 tal-proċess.

mill-investigazzjoni li fiha kien involut l-Ispettur Bernard Charles Spiteri kif wkoll mill-konstatazzjonijiet li għamel l-espert tal-Qorti Antwan Mugliett, il-ħsara fuq il-windscreen kienet minn ġewwa għal barra u mhux vici-versa. Li kieku sar xi intervent minn barra fuq il-windscreen tal-vettura, il-ħsara fuq il-windscreen kienet tkun ta' natura differenti minn dik li effettivament ġiet riskontrata. L-assjem ta' dan kollu jikkonferma li l-imputata għalhekk kienet konxja li r-rapport li hija għamlet fil-konfront ta' Domenic Zammit kien wiehed falz u li effettivament Zammit ma setax għamel xi ħsara fuq il-vettura tagħha. Huwa ċar ukoll li dan ir-rapport sar bl-intiża li hija tagħmel ħsara lill-istess Zammit, fl-isfond tal-fatt li r-relazzjoni bejn il-partijiet kienet sfaxxat minhabba li Zammit beda relazzjoni oħra. Indikattiv huwa dak li jirraporta s-Surgent Tabone li seħħ waqt li Zammit kien l-Għassa: *"X'baqalek tagħmilli aktar ? Għadek ma xbajtx mqabba miegħi. . . .Surgent jiena ma jistax ikun nibqa' sejjer hekk. Tant hi imqabba miegħi li issa dejjqitni w xebbagħtni. Tant li nrid ma jkollix x'naqsam magħha li jiena kont ser ncedi l-kustodja tat-tfal. Mhux għax ma nħobbhomx għax inħobbhom daqs dawol ta' għajnejha izda biex zgur ma jkollix x'naqsam magħha aktar."*⁶

Kif ġia senjalat aktar qabel, fid-deposizzjoni tagħha quddiem din il-Qorti, l-imputata qagħdet attenta biex teskludi lil Zammit mir-rapport li hija kienet għamlet. Din il-Qorti pero' kellha l-opportunita' mhux biss li tezamina bir-reqqa l-affidavit redatt minn PS 698 Shaun Tabone izda wkoll li tisma' lill-istess uffiċċjal

⁶ Fol. 5 tal-proċess.

tal-Pulizija jiddeponi quddiemha u m'għandha l-ebda esitazzjoni biex temmen dak li xehed dan l-uffiċċjal tal-Pulizija fis-sens li fl-ewwel (1) ta' Mejju 2018 ir-rapport li sar mill-imputata sar b'mod speċifiku fil-konfront ta' Domenic Zammit u ma kienx rapport fil-konfront ta' terzi injoti. L-ewwel akkuza għalhekk tirriżulta sodisfaċentement ippruvata sal-grad li trid il-liġi.

Rigward iċ-ċirkustanza aggravanti kontemplata fit-tieni (2) sub-inċiż tal-artikolu 101 fejn jingħad li l-piena tiżdied bi grad jekk irreat isir bl-iskop ta' estorsjoni ta' flus jew hwejjeġ, ma tressqu l-ebda provi konkreti f'dan ir-rigward. Għalhekk din iċ-ċirkostanza aggravanti ma tirriżultax.

- **It-Tieni Imputazzjoni - Hsara Volontarja fil-Propjeta' ta' Domenic Zammit**

Il-Prosekuzzjoni ressqet din l-imputazzjoni fil-konfront tal-imputata in vista li Zammit kien irraporta li l-imputata dahhlet injama fis-serratura tal-garaxx ta' Zammit u kkaġunatlu hsara fl-istess serratura tant li huwa kellu jibdel l-istess serratura. Zammit ibbaża r-rapport tiegħu fuq dak li rriżulta mill-camera tas-sigurta' li huwa installa mal-garaxx tiegħu. Għalkemm l-espert Jonathan Mizzi hareġ stills mis-CCTV footage li Zammit għadda lill-Pulizija li juru lill-imputata viċin is-serratura tal-garaxx ta' Zammit, l-espert ma kienx fil-posizzjoni li jivverifika d-dati tal-footage. Min-naħa tagħha l-Prosekuzzjoni ma ressqet l-ebda prova li tindika li l-footage kien jirreferi għall-ewwel (1) ta' Mejju 2018 qabel il-hin tal-

10.30hrs. Anzi l-footage kien qed juri dati u hinijiet differenti. Id-dikjarazzjoni unilaterali da parti tal-legali tal-parte civile fil-verbal tas-seduta tas-sbatax (17) ta' Lulju 2018 li tindika l-ġurnata u l-hin korretti fuq il-footage la tammonta għall-prova bil-ġurament u lanqas ma tista' tagħmel tajjeb għall-karenza ta' provi f'dan ir-rigward. Fic-ċirkostanzi għalhekk din il-Qorti ma tistax tkun moralment konvinta li l-allegata hsara saret mill-imputata fil-ġurnata u l-hinijiet indikati fl-akkuża u għalhekk din il-Qorti hija tal-fehma li din l-akkuża ma rriżultatx pruvata.

- **It-Tielet Imputazzjoni - Vjolazzjoni ta' Proprjeta'**

Fir-rigward tar-reat ravvizat fl-artikolu 340(d), il-ġurisprudenza tgħallem li din il-kontravvenzjoni ma tistax tissussisti jekk ma ssirx hsara materjali effettiva lill-proprjeta' vjolata. Ghalkemm jidher li saret hsara lis-serratura tal-garaxx ta' Domenic Zammit, ma giex sodisfaċentement pruvat li tali hsara giet arrekata mill-imputata fil-ġurnata u l-hinijiet indikati fl-akkuża. Din il-Qorti mill-ġdid tagħmel riferenza għall-kunsiderazzjonijiet tagħha fir-rigward tat-tieni imputazzjoni, b'mod partikolari għar-rigward il-livell probatorju ta-CCTV footage esebit. Dan biex ma jingħadx ukoll li minn imkien ma rriżulta li kien hemm xi dħul mhux awtorizzat fil-proprjeta' ta' Domenic Zammit. Din il-Qorti għalhekk lanqas ma tista' ssib htija fl-imputata għal din it-tielet imputazzjoni.

KUNSIDERAZZJONIJIET DWAR IL-PIENA

Riċentement il-Qorti tal-Appell Kriminali fil-kawża fl-ismijiet **Il-Pulizija vs Simon Borg**⁷ dahlet fil-fond dwar l-iskop ta' piena:

Dil-Qorti tagħmel ir-riflessjonijiet segwenti dwar l-istess piena. Il-ġustifikazzjoni tal-piena fl-eżerċizzju tad-Dritt Penali modern hija purnjata fuq tliet principji kardinali u tiffoka fuq tliet effetti principali, jiġifieri l-effett :

- (a) Retributtiv;
- (b) Preventiv; u
- (c) Riedukattiv jew rijabilitattiv tal-piena

L-**aspett retributtiv** tal-piena huwa, skont il-ġurista Francesco Carnelutti, dak li jservi biex jirristabilixxi s-sitwazzjoni morali soċjali għal kif kienet qabel ma seħhet il-ħsara lis-soċjeta' bil-kommissjoni tar-reat. U s-soċjeta' teziġi li l-hati jagħmel tajjeb għall-azzjoni vjolattiva tad-dritt penali kommessa minnu u li tkun kisret il-paċi u trankwillita' tagħha.

L-**aspett preventiv** tal-piena huwa dak li jrid jassigura li l-piena tkun strument li bih, grazzi għall-biża li s-sanzjoni li tkun tista' tinghata toħloq f'moħħ is-soċjeta', b'mod li dak li jkun jerga jaħsibha darbtejn qabel ma jikkommetti reat. Fi kliem ieħor,

⁷Appell numru 96/2019 deċiż Imhalled Dr. Aaron M. Bugeja fl-10 t'Ottubru 2019

minhabba l-biza li tehel il-piena, persuna tigi mgeghla tixtarr sew il-konsegwenzi t'ghemilha qabel ma twettaq l-att kriminuz.

L-**aspett preventiv** ghalhekk huwa duplici: wiehed ta' natura generali u l-iehor ta' natura speċjali. L-**effett preventiv generali** huwa dak li bis-saħha tal-liġi penali li tistabilixxi l-piena, is-soċjeta' tigi kemm jista' jkun imrażżna milli tikkommetti reati minhabba l-biza li tinkorri fil-piena jekk tinstab haġja. Aktar ma dik il-piena tigi applikata fil-prattika, aktar dak l-effett preventiv generali jkun laħaq il-mira tiegħu. L-**aspett preventiv speċjali** huwa dak li japplika għall-ħati nnifsu, li jkun esperjenza fuqu personali l-effetti tal-piena, b'mod li darb'ohra jerga jaħsibha sew qabel ma jagħzel li jikser il-Liġi. Jekk is-soċjeta' titlef din il-biza mill-piena minhabba li l-Liġi penali tabda' titnaqqar fil-kwalita' jew kwantita' tal-piena jew inkella minhabba li l-pieni ma jgħux applikati bir-rigorożita' dovuta għall-fattispecie tal-każ, allura ma jkun hemm xejn li jgħiegħel lill-membri tas-soċjeta' milli jiddesistu għax jekk jiddelinkwu mingħajr konsegwenza jew b'konsegwenza żgħira, isir konvenjenti għall-membri fi hdan soċjeta' li jiddelinkwu. Dan iwassal għal proliferazzjoni ta' delinkwenza b'konsegwenzi nefasti għall-interessi tal-kollektivita'. Is-soċjeta' allura teħtieġ li l-piena jkollha aspekt preventiv li jkun effettiv u effikaċi meħtieġ għall-eżistenza paċifika tagħha stess. Altrimenti, il-kollass.

Finalment hemm l-**aspett riedukattiv u rijabilitattiv** tal-piena, li tikkonċentra mhux daqstant fuq l-aspett tal-ħtija speċifika tal-

ħati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtiku individwali, immirat lejn ir-rijabilitazzjoni tal-ħati. Dan l-aspett rijabilitattiv huwa kruċjali għas-soċjeta' in kwantu jgħin lill-ħati jgħaddi minn proċess ta' riforma tiegħu nnifsu biex jgħinu jinqata' mir-raġunijiet u l-kundizzjonijiet li jkunu wassluh biex jiddelinkwi, billi jagħraf iqum fuq saqajh, jibni ħajtu mill-ġdid u ma jibqax aktar ta' theddida għas-soċjeta' bħal meta kien fil-mument meta jkun iddelinkwa.

F'dan il-kuntest il-piena għandu jkollha **effetti riedukattivi u korrezzjonali** fuq il-ħati. Biex dan l-għan jintlaħaq, il-ħati għandu jsib dawk l-istrutturi maħsuba mill-Istat biex ikun jista' jwettaq dan il-perkors rijabilitattiv u jiġi mgħejjun itejjeb l-imġieba tiegħu b'mod li għalhekk ikun jista' jerga jiġi reintegrat fis-soċjeta', billi jiġi riedukat, imhegġeg jizviluppa t-talenti u l-abbiltajiet tiegħu, inkoraġġit jaħdem biex ikollu biex jerga jibni ħajtu u jgħix diċenti, ma jkollux għalfejn jiddelinkwi u jkollu wkoll minn fejn jagħmel tajjeb għad-danni li jkun ikkawza b'egħmilu. F'dan is-sens allura l-Carnelutti jtenni li l-piena hija distinta mill-kastig, għalkemm għandha effikaċja repressiva.

Illi in linea generali jibda biex jingħad li:

l-piena m'għandiex isservi bhala xi forma ta' vendikazzjoni tas-soċjeta' fil-konfront tal-ħati. Il-piena għandha diversi skopijiet. Wiehed minnhom huwa sabiex jiġi ripristinat it-tessut soċjali li jkun gie

mcarrat bil-ghemil kriminali ta' dak li jkun. Taht dan l-aspett jassumu importanza, fost affarijiet ohra, kemm ir-rizarciment tad-dannu da parti tal-hati kif ukoll ir-riforma tal-istess hati. Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta' persuni li b'ghemilhom juru li huma ta' minaccja ghas-socjeta` dawn jinzammu inkarcerati u ghalhekk barra mic-cirkolazzjoni, kif ukoll billi, fil-kaz ta' reati gravi, is-sentenza tibghat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet ohra tal-piena.⁸

Illi c-cirkostanzi ta' kull kaz huma partikolari ghal dak il-kaz u normalment ivarjaw radikalment mic-cirkostanzi ta' kull kaz iehor. Huwa impossibbli ghal-legislatur li jipprevedi dawn ic-cirkostanzi kollha u, a priori, jistabilixxi (ghal kull reat) piena specifika ghal kull sensiela ta' cirkostanzi differenti li fihom jista' jitwettaq dak l-istess reat.

Illi huwa propju ghalhekk illi ghal kull reat il-Ligi ma tistipulax piena fissa imma tistipula minimu u massimu; jispetta lill-Qorti biex fid-diskrezzjoni taghha, u entro dawk il-parametri, teroga dik il-piena permezz ta' liema, skont ic-cirkostanzi ta' kull kaz, tipprova ssib dak il-bilanc gust bejn id-diversi skopijiet li ghandhom jintlahqu.

Illi dwar il-varji modi kif il-Qorti tista' titratta ma' persuna misjuba hatja ta' xi reat u x'evalwazzjoni ghandha ssir biex jigi stabbilit liema minn dawn il-modi jservi l-aktar lill-gustizzja, kellha l-opportunita'

⁸ Ref Ir-Republika ta' Malta vs Rene sive Nazzareno Micallef: Appell Kriminali deciz 28.11.2006.

tippronunzja ruhha l-Qorti tal-Appell Kriminali. Fis-sentenza mogħtija fil-kawża **Il-Pulizija vs Maurice Agius**⁹ dik il-Qorti qalet hekk:

Huwa car..., li l-ewwel haga li qorti trid tiddecidi hi jekk il-kaz jimmeritax piena ta' prigunerija, b'mod li jigu eskluzi (jekk kienu talvolta applikabbli u mhux aprioristikament eskluzi mill-ligi stess) mizuri bhal ordinijiet magħmula taht l-Att dwar il-Probation jew multa. Jekk jigi stabbilit, tenut kont tac-cirkostanzi kollha, li l-kaz kien jimmerita prigunerija, il-gudikant irid jghaddi għat-tieni stadju, u cioe` biex jiddetermina t-tul ta' tali prigunerija. Hawn ukoll il-gudikant ma jridx joqghod ihares lejn is-subartikolu (1) tal-Artikolu 28A u jipprova jara kif ibaxxi l-piena biex igibha ma teccedix is-sentejn. Il-piena ta' prigunerija trid tkun dik il-piena li oggettivament tagħmel għall-kaz, indipendentement minn jekk tkunx tista' tigi sospiza o meno. Huwa biss jekk il-piena hekk oggettivament stabbilita ma tkunx ta' aktar minn sentejn prigunerija li l-gudikant jghaddi għat-tielet stadju, u cioe` biex jikkonsidra jekk għandux jissospendi o meno tali piena (għal periodu ta' mhux anqas minn sena u mhux izjed minn erba' snin). Huwa evidenti li l-ewwel haga li trid issir f'dana t-tielet istadju hi li wiehed jara jekk hemmx xi ostakolu statutorju għal tali sospensjoni; jekk ma hemmx tali ostakoli, allura, u allura biss, tqum il-kwistjoni ta' jekk il-piena ta' prigunerija għandhiex tigi sospiza u, jekk jkun jidhrilha li l-kaz ikun wiehed li fih sentenza ta' prigunerija għandha tigi sospiza, x'għandu jkun il-periodu operattiv tagħha (cioe` għal kemm zmien tibqa' hekk sospiza fuq ras il-hati).

⁹ Deċiża fit-13 ta' Novembru 2009.

Il-Qorti tirreferi għal dak dikjarat mill-*Archbold Magistrates' Courts Criminal Practice 2017*:

Sentencing can range from a relatively complex task to a relatively straightforward one. At its most difficult, it is a complex balance in which conflicting goals have to be addressed.

Section 142¹⁰ of the 2003 Act requires every court to have regard to five specified purposes – punishment, reduction of crime, reform and rehabilitation, protection of the public and the making of reparation to those affected by the offence.¹¹

Huwa rilevanti li hawn issir referenza għal xi brani mis-sentenza **Il-Pulizija v. Maurice Agius** mogħtija fit-13 ta' Novembru 2009 fejn twiegeb għall-kritika lill-Qrati għaliex meta misthoqq tingħata sentenza ta' prigunerija u tkun sospiza:

"7. Din il-Qorti hi konxja li spiss is-sentenza ta' prigunerija sospiza tigi kkritikata. Gie li tigi malament applikata anke mill-qrati, partikolarment qrati ta' prim istanza, u huwa proprju għalhekk li l-Avukat Generali ghandu d-dritt ta' appell anke mill-piena (salv certi limitazzjonijiet). F'dan il-kaz l-appellant Avukat Generali mhux qed ighid li l-piena ta' prigunerija sospiza ma setghetx tigi applikata (ghax, per eżempju, il-minimu applikabbli kien jeccedi s-sentejn prigunerija indikat fl-Artikolu 28A(1) tal-Kap. 9, jew ghax kien hemm xi ostakolu iehor, bhal, per eżempju, dawk indikati fil-paragrafi (a), (b) u (c) tas-subartikolu (7) tal-imsemmi Artikolu 28A), izda qed jghid li ma kellhiex tigi applikata tenut kont tac-cirkostanzi partikolari tal-kaz. Fi kliem iehor, qed jghid li l-piena, bis-sospensjoni b'kollox, kienet fil-parametri tal-ligi, izda li f'dan il-kaz ma kellux ikun hemm tali sospensjoni.

¹⁰ Any court dealing with an offender in respect of his offence must have regard to the following purposes of sentencing –

- (a) the punishment of offenders,
- (b) the reduction of crime (including its reduction by deterrence),
- (c) the reform and rehabilitation of offenders,
- (d) the protection of the public, and
- (e) the making of reparation by offenders to persons affected by their offences.

¹¹ Archbold Magistrates' Courts Criminal Practice 2017 pg. 1628: 22-1

“8. Fis-sentenza taghha tat-23 ta’ Settembru 1994 fl-ismijiet *Il-Pulizija v. Anthony Wood* din il-Qorti (kif illum presjeduta) kienet spjegat kif Qorti ta’ Gustizzja Kriminali ghandha taffronta l-kwistjoni jekk ghandhiex timponi o meno sentenza ta’ prigrunerija sospiza, u dan kemm fuq l-iskorta tal-gurisprudenza tal-qradi Inglizi u tal-ligi Ingliza kif kienet dak iz-zmien u precedentement¹², kif ukoll fuq l-iskorta ta’ gurisprudenza lokali¹³. Huwa car, anke fid-dawl tas-subartikolu (2) tal-Artikolu 28A¹⁴, li l-ewwel haga li qorti trid tiddecidi hi jekk il-kaz jimmeritax piena ta’ prigrunerija, b’mod li jigu eskluzi (jekk kienu talvolta applikabbli u mhux aprioristikament eskluzi mill-legi stess) mizuri bhal ordnijiet maghmula taht l-Att dwar il-*Probation* jew multa. Jekk jigi stabbilit, tenut kont tac-cirkostanzi kollha, li l-kaz kien jimmerita prigrunerija, il-gudikant irid jghaddi ghat-tieni stadju, u cioe` biex jiddetermina t-tul ta’ tali prigrunerija. Hawn ukoll il-gudikant ma jridx joqghod ihares lejn is-subartikolu (1) tal-Artikolu 28A u jipprova jara kif ibaxxi l-piena biex igibha ma teccedix is-sentejn. Il-piena ta’ prigrunerija trid tkun dik il-piena li oggettivament taghmel ghall-kaz, indipendentement minn jekk tkunx tista’ tigi sospiza o meno. Huwa biss jekk il-piena hekk oggettivament stabbilita ma tkunx ta’ aktar minn sentejn prigrunerija li l-gudikant jghaddi ghat-tielet stadju, u cioe` biex jikkonsidra jekk ghandux jissospendi o meno tali piena (ghal periodu ta’ mhux anqas minn sena u mhux izjed minn erba’ snin). Huwa evidenti li l-ewwel haga li trid issir f’dana t-tielet istadju hi li wiehed jara jekk hemmx xi ostakolu statutorju ghal tali sospensjoni (bhalma huma l-paragrafi (a), (b) u (c) tas-subartikolu (7), gja` msemmi, tal-Artikolu 28A, jew bhalma wiehed isib fl-Artikoli 337A u 22(9) tal-Kapitoli 9 u 101 rispettivament); jekk ma hemmx tali ostakoli, allura, u allura biss, tqum il-kwistjoni ta’ jekk il-piena ta’ prigrunerija ghandhiex tigi sospiza¹⁵ u, jekk ghandha tigi sospiza, x’ghandu jkun il-periodu operattiv taghha (cioe` ghal kemm zmien tibqa’ hekk sospiza fuq ras il-hati). Huwa minnu li, kif jispejga l-Professor David Thomas fil-ktieb tieghu *Principles of Sentencing*¹⁶ “*[the] difficulty that arises at this point is that if the first two stages have been followed correctly, all factors which are relevant to the sentence should have been taken into account already. The sentencer must either give double weight to some factors for which he has previously made allowance in calculating the length of the sentence, or search for some new factors which will justify suspension although they are not relevant to the other issues which the sentencer has already considered.*” Din il-Qorti, fis-sentenza taghha aktar il-fuq imsemmija (ta’ Anthony Wood)

¹² Id-disposizzjonijiet taghna dwar is-sentenza ta’ prigrunerija sospiza huma mudellati fuq il-ligi Ingliza, ligi, li ghandu jinghad, illum tbiddlet hafna mill-mudell li fuqu bbaza ruhu l-legislatur Malti.

¹³ *Il-Pulizija v. Joseph Said App. Krim. 26/11/1992.*

¹⁴ 28A(2): “Qorti ma ghandhiex titratta ma’ hati permezz ta’ sentenza sospiza hlief jekk il-qorti jkun jidhrilha li l-kaz ikun wiehed li fih sentenza ta’ prigrunerija kienet tkun xierqa fin-nuqqas ta’ xi setgha li tissospendi dik is-sentenza...” (sottolinear ta’ din il-Qorti).

¹⁵ Ara wkoll *R. v. O’Keefe* (1969) 2 QB 29; [1969] 1 All ER 426.

¹⁶ *Cambridge Studies in Criminology*, Heinemann (London) 1979, pp. 244-245.

hadet linja aktar prammatika milli forsi teoretika jew akkademika u, fuq l-iskorta ta' sentenzi precedenti, stabbiliet li s-sentenza sospiza, oltre li ghandha tkun applikata bhala eccezzjoni u mhux bhala regola, ghandha tinghata f'kaz ta' xi cirkostanza partikolari li minhabba fiha l-qorti thoss li ma jkunx opportun li tapplika l-piena "normali" preskritta mill-ligi ta' prigunerija b'effett immedjat. Fi kliem iehor, hemm bzonn li jkun hemm cirkostanza (jew cirkostanzi) specjali (mhux necessarjament, pero`, cirkostanzi specjali u straordinarji bhalma jissemew fl-Artikolu 21 tal-Kap. 9) li jaghmlu l-eccezzjoni (is-suspensjoni tal-piena ta' prigunerija) aktar indikata ghar-retta amministrazzjoni tal-gustizzja mir-regola (il-piena karcerarja b'effett immedjat).

"9. Naturalment huwa mpossibbli li wiehed jiddetermina aprioristikament x'inh i jew x'tista' tkun tali cirkostanza (jew cirkostanzi), jew li jipprova jiddefiniha. Il-buon sens, pero`, jissuggerixxi diversi cirkostanzi, u kriterji ohra, li ghandhom jitqieghdu fil-kfief tal-mizien: il-gravita` tar-reat, il-mod kif ikun twettaq, l-impatt fuq is-socjeta`, il-hsara rizultanti, jekk wiehed ghamilx tajjeb ghal dik il-hsara, il-koperazzjoni u l-ghajnuna li wiehed ikun ta lill-pulizija fil-kors tal-investigazzjoni, l-ammissjoni bikrija (b'mod li l-istat ma jinkorrix f'aktar spejjez), l-impatt tas-suspensjoni jew tan-nuqqas ta' suspensjoni kemm fuq il-persuna misjuba hatja kif ukoll fuq is-socjeta`, jekk il-persuna misjuba hatja hix perikoluza u/jew x'indikazzjonijiet hemm li hija tista' terga' tikkommetti reat iehor (simili jew ta' xorta ohra), u hafna u hafna cirkostanzi ohra."

Decide

Ghaldaqstant ghar-ragunijiet fuq esposti, din il-Qorti wara li rat l-artikolu 101(1)(b) u 533 tal-Kap. 9 tal-Ligijiet ta' Malta, filwaqt li mhux qeghda ssib lill-imputata hatja tat-tieni u t-tielet imputazzjoni dedotti fil-konfront taghha u ghalhekk qeghda tilliberaha minnhom, qeghda ssibha hatja tal-ewwel imputazzjoni pero' minghajr ic-cirkostanza aggravanti li r-rapport sar bil-hsieb ta' estorsjoni ta' flus jew hwejjeġ ohra.

Il-Qorti qeghda tikkundanna lill-imputata **ghall-piena ta' tmien xhur prigunerija** izda, billi l-Qorti hija tal-fehma li fiċ-ċirkostanzi ta' dan il-każ u minhabba li l-imputata għad kemm kellha tarbija fix-xahar ta' Ottubru 2020 hemm lok li tinghata sentenza sospiza a tenur tal-Artikolu 28(A)(1) tal-Kap. 9 tal-Ligijiet ta' Malta, tissospendi t-terminu ta' tmien xhur prigunerija għal żmien sena b'effett mid-data ta' din is-sentenza.

A tenur tal-Artikolu 28(A)(4) tal-Kap. 9 tal-Ligijiet ta' Malta l-Qorti spjegat lill-imputata bi kliem ċar ir-responsabbilta' tagħha taht l-Artikolu 28B tal-Kap. 9 tal-Ligijiet ta' Malta jekk tikkommetti matul il-perijodu operattiv ta' din is-sentenza sospiza, reat li għalih hemm piena ta' prigunerija.

Il-Qorti tordna wkoll lill-imputata sabiex a tenur tal-artikolu 533 tal-Kodiċi Kriminali tħallas l-ammont ta' mitejn u tletin ewro u erba' centezmi (€230.04) rappreżentanti spejjeż ta' espert li ġew inkorsi fil-proċeduri odjerni u dan fi żmien sitt (6) xhur millum.

Finalment il-Qorti thegġeg lill-partijiet biex ipogġu rashom fuq għonqhom, jaraw id-differenzi ta' bejniethom issa li jidher li t-tnejn għandhom relazzjonijiet oħra, izda jibqa' l-ulied li huma tat-tnejn li huma u ta l-ebda persuna li llum għandhom relazzjoni magħha. Il-partijiet huma adulti, responsabbli għall-interessi tagħhom u jista' jkollhom kwistjonijiet kemm iridu u jmorru l-Qorti kemm iridu izda b'rispett tat-tfal għandhom jevitaw darba għal dejjem aktar litigazzjoni bla bżonn imma minhabba l-pika biex iwegġgħu parti jew oħra. Dan huwa sinjal ta' irresponsabbilta' kbira li jwassal lill-Qorti għall-

konkluzjoni illi kull ma jimpurtahom il-partijiet, huma l-interessi personali tagħhom u mhux dawk ta' wliedhom li aktar 'il quddiem se jkun hemm persuni kattivi li jinqdew bil-proċeduri varji li kien hemm bejn it-tnejn biex iweggghuhom, jiddieħku bihom jew inkella jinsulentawhom.

Dr. Joseph Mifsud
Magistrat

Mary Jane Attard
Deputat Registratur